

# L-Ewwel Soċċi tal-Casinò Lourdes

*minn Carmen Lia B.Ed. (Hons.), B.A.*


Fl-1869, hdax-il sena wara d-dehriet tal-Madonna ġewwa Lourdes fi Franza, mar bhala Kappillan il-Qrendi Dun Pietru Pawl Xuereb, D.D. Dan il-kappillan kien issahhar minn dawn id-dehriet tal-Madonna u saħansitra żar il-belt ta' Lourdes fi Franza. Peress li d-devozzjoni lejn il-Madonna ta' Lourdes bdiet dejjem tikber f'Malta, dan il-Kappillan haseb biex iżid din id-devozzjoni lejn il-Madonna ta' Lourdes fil-Qrendi. Għalhekk waqqaf il-Fratellanza tal-Madonna ta' Lourdes. Fl-1878, biex iżid l-entużjażmu, ġab statwa tal-Madonna ta' Lourdes u beda jorganizza festa f'għieh il-Madonna ta' Lourdes.

Jingħad ukoll li mad-dar tiegħu għamel niċċa bi statwa tal-Madonna ta' Lourdes.

Għall-habta ta' nofs is-seklu 19 f'Malta kien beda jtrawwem moviment soċjo-kulturali ġdid. Kienu bdew jinbtu ċentri rikreattivi jew Ċirkoli f'diversi postijiet f'Malta fejn id-dilettanti tal-mużika setgħu jkunu mharrġa f'din l-arti. Il-Qrendi, għalkemm raħal żgħir, ma baqax nieqes mill-każini u kien mill-ewlenin biex kellu l-ewwel każin soċjali bl-isem "Casinò Lourdes." Dan il-każin kien fil-Palazz tan-Nobbli Spiteri-Agius u kien ta' kulhadd.

Kien hemm partitarji tal-Madonna ta' Lourdes u ta' Santa Marija kif ukoll xi sinjuri li kienu jmorru l-Qrendi bhala villegġatura fosthom ta' Ghana u ta' Depiro. Fost l-ewwel soċċi kien hemm ukoll xi nies miż-Żurrieq kif ukoll mill-Imqabba. Bil-mod il-mod, il-festa sekondarja tal-Madonna ta' Lourdes, saret popolari hafna. Bhala President, l-ewwel insibu li kien Nikola Magri. Fis-seduta tat-3 ta' Marzu 1895 Nikola Magri, iffirma bhala Viċi-President u hekk baqa' jsir għal diversi seduti.

L-ewwel seduta tal-Kumitat saret il-Hadd 10 ta' Frar fil-5 ta' fil-ghaxija. Kien hemm diversi soċċi proposti għal din l-ewwel seduta. Is-soċċi prezentati kienu kollha



*L-istatwarju Carlo Darmanin li l-Kappillan Dun Pietru Pawl Xuereb ħatru biex jagħmel l-istatwa tal-Madonna ta' Lourdes fil-Qrendi.*

rġiel u interessanti wkoll li ma' isimhom tniżżel ukoll il-laqam tagħhom. L-ewwel wiehed fil-lista kien ċertu wiehed Filippo Magro magħruf bhala "Ta' Sulask". Kien hemm votazzjoni għall-ghażla ta' l-ewwel soċċi u l-membri kollha kienu aċċettati. Tniżżlu wkoll il-voti li ġabu. Filippo Magro "Ta Sulask", Giovanni Farrugia "Tal Furnar", Giuseppe Agius "Ta Gannaros", Luigi Vella "Ta Ratell", Michele Camilleri "Ta Pataccu", Vincenzo Abdilla "Ta Silvia", Paolo Vella "Ta Carmnu t'Angla", Michele Cassar "Tad-Diankri", Giuseppe Cassar "Ta' Gharmazina", Carmelo Fenech "Tal-Mithna", Andrea Ellul "Ta Sapienz", Antonio Zammit "miż-Żurriek", Giuseppe Aquilina "Ta Patist", Angelo Balzan "Tas-Sinciera", Ignazio Magro "Ta

Serafin", Vincenzo Sciberras "Tal Mithna" ġabu voti massimi. Iffirma bhala President fi hdan l-ewwel Kumitat Nikola Magri li kien jiġi z-ziju matern ta' l-Avukat Ġużè Cassar. Jidher ukoll li xi membri tal-familja ta' l-Avukat Cassar magħrufa bhala *Tal-Gharmazina* kienu soċċi fl-ewwel Kumitat li sar fil-Kažin ta' Lourdes u hawnhekk qed nirreferi għal Giuseppe Cassar.

Mill-istess minuti, naraw li kellu jinfetħ bottegin u l-offerti kellhom johorġu mis-soċċi skond ir-regolamenti li kienu tfasslu. Il-Kumitat kien ta ordni lill-Kaxxier sabiex jonfoq l-ispejjeż neċessarji biex jinfetħ l-ewwel bottegin.

Is-seduti baqgħu jsiru regolarment kull nhar ta' Hadd u l-minuti ta' dawn l-ewwel laqgħat kienu miżmuma b'mod eċċelenti mis-Segretarju li ismu ma jingħatax.

Il-lista tas-soċċi fi hdan l-ewwel każin soċjali baqgħu dejjem aktar jiziedu għaliex diversi soċċi kienu jkunu proposti għal-laqgħat sussegwenti. Il-Hadd 17 ta' Frar fil-5 ta' fil-ghaxija saret laqgħa ohra tal-Kumitat. Soċċi

proposti ghal din il-laqgħa kienu hdax u l-lista tas-soċji tlestiet fil-11 ta' Frar mis-Segretarju.

Mill-familja *Tal-Gharmazina* ždied Celestino Cassar bhala soċju. Kien hemm ukoll ċertu Michelino Fenech maghruf bhala "Sinjur" propost bhala soċju. Dawn iż-żewġ soċji, bhal xi oħrajn, għadew bil-voti kollha u l-Kumitat ta' ordni li fis-seduta ta' l-24 ta' Frar 1895 is-Sur Michelino Fenech isir soċju onorarju. Fis-seduta tas-26 ta' Frar fl-4 ta' fil-għaxija kien hemm hames soċji godda oħra.

Fil-laqgħa tal-Kumitat tat-3 ta' Marzu fil-5 ta' fil-għaxija kien hemm għoxrin soċju iehor proposti għas-seduta. Pietro Cassar kien mill-familja "Tal-Mażina" u erba' soċji oħra kienu deskritti bhala "sinjuri". Dawn is-sinjuri kienu Antonio Fenech, Giovanni Mattei, l-Avukat Emmanuele Degiorio u Ignazio Imbroli. Dawn kollha għadew għal soċji.

Il-Kumitat kien ta' ordni fl-istess laqgħa sabiex huma jkunu proposti għall-onorarji fis-seduta ta' l-10 ta' Marzu 1895. F'din il-laqgħa Nikola Magri ma baqax jiffirma iżjed bhala President iżda bhala Viċi-President. Fil-laqgħa tal-Kumitat ta' l-1 ta' Mejju 1895 bhala Viċi-President iffirma Carmelo Muscat.

Ksur tar-regolamenti kienu jkunu rraportati fil-laqgħat tal-Kumitat. Kien hemm ċertu Carmelo Farrugia li kien irraportat minn diversi xhieda li kien ittraskura fil-ġbir tal-flus. Huwa kien eventwalment sospiż mid-dhul fil-każin għal tmint ijiem. Każ iehor kien ta' Antonio Mifsud "Iċ-Ciuna" u Filippo Magri "Ta' Serafin" għax iġġieldu ġewwa u barra l-każin.

Kien hemm każ fejn xi soċji dahlu xi nies ġol-każin li kienu minn barra r-raħal tal-Qrendi u huma telqu u hallewhom wehidhom fil-każin. Dwar dan il-każ kienu ttiehdu passi kontra dan is-soċju li kien Ignazio Magro "Ta' Serafin". Kien hemm diversi każijiet oħra rraportati fil-minuti fosthom dwar dagħa, ġlied jew kliem hażin li kien jingħad ġewwa l-każin. Din turi d-dixxiplina stretta li kien hemm f'dawn iż-żminijiet. Is-soċji li kienu jinstabu hatja kienu jkunu sospiżi mill-każin għal żmien determinat.

Nies mhux soċji anke jekk mill-istess raħal ma setgħux jithallew jidhlu fil-każin. Nies minn barra l-Qrendi kienu jithallew jidhlu soċji fil-każin. Kien hemm ċertu Antonio Zammit miż-Żurrieq, aktar tard ċertu sinjur Paolo Farrugia, Leonardu Balzan, Mariano Farrugia, Vincenzo Chircop u Paolo Caruana kienu lkoll mill-Imqabba u M'Angelo Zammit kien mis-Siġġiewi.

Għal lejlet u nhar il-festa ta' Lourdes is-soċji kellhom jidhlu l-każin lebsin il-ġlekk u ż-żarbun. Dan ir-regolament kien emendat fl-1897 u kien jgħid li nhar il-festa ta' Santa Marija u ta' Lourdes, is-soċji kellhom jidhlu lebsin il-ġlekk u ż-żarbun għal hin ta' wara nofs in-nhar biss.

Għal dan l-ewwel każin soċjali bdiet tinxtara xi għamara. F'Ġunju 1898 inxtraw tużżana siġġijiet u xi

għamara oħra. Inghataw żewġ liri lill-Prokuratur tal-festa ta' Lourdes għal dik is-sena. Għal diversi snin il-Kumitat tal-każin kien ha' hsieb iżejjen il-faċċata tal-każin u jillumina u jzejjen l-istess triq u kien jagħti l-flus lill-Prokuratur biex issir il-festa.

Il-każin kien aktar għar-rikreazzjoni tas-soċji. Kien isir loġhob tat-tombla, tat-triset u loġhob tal-karti fosthom tal-*Bella Donna*. Għal dan l-għan kienu nxtraw imwejjed żgħar għal-loġhob. Il-loġhob kien isir għall-flus.

Fl-1 ta' Mejju 1897, jidher li nbidel il-post tal-każin li mar f'tal-Viċi-President Carmelo Muscat fi Strada Mercato, numru 11, b'kera ta' seba' liri sterlini u għaxar xelini fis-sena li kellhom jithallsu kull erba' xhur bil-quddiem. Il-fond kien jikkonsisti f'entrata, kamra taht u oħra fuqha, nofs bitha, tarag u ta' taht it-tarag fejn jinfed għal-lok iehor u sala; għall-bir u *toilet* l-każin kellu jisserva ma' tal-post biswit. Din il-kirja kienet bir-riserva illi l-bejt jibqa' jintuża mill-ġar meta dan ikun irid itella' xi qamh biex inixxfu u huwa seta' jgħaddi għall-kamra ta' fuq li żamm hu stess; bil-patt illi l-fond ikun mogħti lura fl-istat li ngħatalhom. Is-sid intrabat ukoll li jbjajdlhom qabel jidhlu fih. Fl-1902 il-Kumitat talab biex il-post jikber.

**Din li ġejja hija l-ewwel lista tas-soċi fil-Casinò Lourdes skond il-laqgħa tal-kumitat li saret fil-10 ta' Frar 1895. Din il-lista ttiehdet mill-ktieb tal-minuti ta' l-istess Soċjetà. Din il-lista hija ffirmata mis-Segretarju li però ismu ma jingħatax. Soċji proposti għal din is-Seduta**

1	Filippo Magro	Ta Sulask
2	Filippo Magro	Ta Serafin
3	Giovanni Farrugia	Tal Furnar
4	Giuseppe Agius	Ta Gannaros
5	Angelo Bugeja	Tal Balla
6	Luigi Vella	Ta Ratell
7	Michele Camilleri	Ta Pataccu
8	Vincenzo Abdilla	Ta Silvia
9	Paolo Vella	Ta Carmnu t'Anglo
10	Francesco Sammut	Tal Fued
11	Michele Cassar	Tad-Diancri
12	Giuseppe Cassar	Ta Gharmazira
13	Carmelo Fenech	Tal Mithna
14	Andrea Ellul	Ta Sapienz
15	Paolo Abdilla	Il Borza
16	Antonio Zammit	Miz Zurriek
17	Giuseppe Aquilina	Ta Patist
18	Angelo Balzan	Tas Sinciera
19	Ignazio Magro	Ta Serafin
20	Vincenzo Sciberras	Tal Mithna

Segretariju